




IL-VIA DOLOROSA (4)

Mużajk wara l-altar: Ġesù msammar mas-Salib

P Twanny Chircop ofm

X Stazzjon : Ġesù mneżża' minn hweġġu

Żewġ turgien wiehed fuq naha u l-iehor fuq oħra jiħduk fuq il-Golgota li illum hija 5 metri fuq il-livell tal-bażilika. Il-Kalvarju huwa maqsum f'żewġ partijiet minn żewġ navati-kappelli; pilastru kbar ħafna jisseparaw dawn iż-żewġ partijiet. Din is-separazzjoni turi d-dritt tal-



proprietà tal-komunità nisranija; il-kappella fuq in-naħa tax-xellug tappartjeni għall-Griegi Ortodossi, dik tal-lemin għall-Knisja Kattolika, rappreżentata mill-Frangiskani.

Fin-naħa tal-Frangiskani, dik tal-lemin, tiġi mfakkra l-ġrajja ta' meta Ġesù ġie mnezza minn hwejġu: "Imbagħad sallbuh, u qassmu hwejġu bejniethom billi tellġuhom bix-xorti" (Mt 27,35; cf. Mk 15,24; Lq 23,34b). Ma' din id-deskrizzjoni l-evangelista San Ġwann iżid interess partikulari. Wara li sammru lil Ġesù mas-salib, is-soldati "... hađu l-ilbies tiegħu u qassmuh f'erbgħa, sehem lil kull wiehed minnhom. U hađu wkoll it-tunika; din kienet libsa bla hjata, minsuġa biċċa waħda minn fuq s'isfel. Ftiehmu bejniethom u qalu: 'Ma nqattgħuhiex, iżda nitfgħu x-xorti għaliha, u lil minn tmiss jehodha' (Ġw 19,23-24). F'din il-ġrajja l-evangelista raha t-tweqqi tal-profezija biblika: "Hwejġi qasmu bejniethom, u għall-ilbies tiegħi tefgħu x-xorti" (Sal 22,19). Din il-kwotazzjoni hija meħuda minn salm tal-lamentazzjoni, fejn il-ġust sofferenti jirrakkonta l-umiljazzjoni u l-uġiġh tiegħu, imma juri fidi kbira quddiem irrieda ta' Alla li ssalva. Parti minn dan is-salm insibuh iktar tard fuq fomm Ġesù fil-mument ta' agunija fuq is-salib (Mk 15,34; Mt 27,46).

Nimxu f'tit 'il quddiem go l-istess kappella, u naslu quddiem l-artal li jindika l-post tal-hdax il-stazzjon.


XI-il Stazzjon:

Ġesù msammar mas-Salib

"Hemm sallbuh" (Ġw 19,18; cfr. Mt 27,35; Mk 15,24; Lq 23,33); din il-frazi f'żewġ kelmiet tiddeskrivi

wiehed mill-akbar turmenti krudili tal-bniedem. Il-vanġeli ma tawniex id-dettalji tat-tislib, forsi minħabba l-biża' li kienet tqanqal din il-piena tal-mewt, jew forsi għax f'dak iż-żmien kienet xena li kulhadd kien jaf biha; x'jiġri. Wara li meddew lil Ġesù ma' l-art, is-soldati sammru l-jdejh u saqajh ma' l-għewda tas-salib (Ġw 20,25.27; ukoll dak li jgħid il-profeta Isaija 53,5 "Hu ġie minfud minħabba fi dñubietna"). Ma tridx hafna immaginazzjoni biex tifhem it-tbatija li għadda minnha l-imsallab dak il-mument. Wiehed jista' jgħid quddiem għajnejh dak li naraw fil-films li hafna drabi huwa realistiku. Biżżejjed insemmu l-famuż film *The Passion of the Christ* li hareġ fl-2004 u li qajjem hafna kontroversja, fejn ir-reġista amerikan Mel Gibson iddeskriva l-aħħar 12-il siegħa ta' Ġesù sa l-inqas dettal. Il-film qajjem hafna kritika, u din kienet fuq diversi aspetti; xi kritika negattiva kienet ġustifikata (għal hafna ma ntgħogbitx il-makabrità tax-xena tal-flagellazzjoni); kienet tidher 'il bogħod mir-realtà ta' dak li nsibu fil-vanġeli. Il-Papa Ġwanni Pawlu II, li ra l-film qabel ma hareġ fit-teatri ċinematografiċi kkummenta bl-Ingliż u qal, "*It is as it was*", "Huwa bħalma veru ġara".

It-tislib ta' Ġesù hu rappreżentat fuq il-mużajk li jiksi wara l-artal; il-kwadru tal-mużajk juri l-figuri tat-tliet nisa twajba u Ġwanni l-appostlu waqt li qed iħarsu u jikkontemplaw lil Ġesù imsallab. Kwadru ieħor b'xena biblika juri is-sagrifiċċju ta' Izakk, li skont it-teoloġija nisranija huwa *proto-tip* ta' Kristu. L-artal tal-bronż sar fis-sena 1588, xogħol ta' D. Portigiani, patri Dumnikan minn Firenze.



Diversi xeni mill-passjoni ta' Ġesù huma rappreżentati fuq dan l-artal u fuq il-gandlieri tal-bronż li hemm fuqu; fuq disinn ta' R. Politi.

XII-il Stazzjon: **Ġesù jmut fuq is-Salib**

Il-mument kruċjali tal-mewt ta' Ġesù hija imsemmija mill-erba' evanġelisti; anke jekk kull wiehed bil-mod tiegħu, però hemm qbil fis-sustanza. Wiehed ma jistax ma jinnotax id-differenza ta' bejn wiehed u l-iehor. Frott lil min qed jikteb l-evanġelista. Jidher ukoll il-mod personali li bih l-awturi sagri ġew ispirati; is-sensibiltà letterarja u teoloġika tagħhom.

L-iktar vanġelu antik, dak ta' San Mark, jiddikjara li Ġesù miet fuq is-salib fis-solitudni, abbandunat mid-dixxipli kollha (Mk 14,50: "Imbagħad id-dixxipli tiegħu kollha, wara l-arrest lil Ġesù fil-Ġetsemani, telquh u harbu") beċċezzjoni għal xi nisa (Mk 15,40); saħansitra anke Alla jidher li jhalli din it-traġedja ssehh, dan jiġi muri fl-għajta ta' Ġesù f'it qabel ma miet: "Alla tiegħi, Alla tiegħi għaliex abbandunajtni?" (Mk 15,34 = Salm 22,2). L-istess għajta nsibuha fil-vanġelu ta' San Matthew (Mt 27,46), iżda mil-ewwel dan l-evanġelista jiddeskrivi b'mod apokallittiku l-ewwel konsegwenzi tal-mewt ta' Ġesù: it-terremot u li l-mejtin iqumu mill-qabar (Mt 27, 51-53).

Fil-vanġelu ta' San Luqa jidher kwadru ħafna differenti: Ġesù jitlob għal dawk li kienu qed isallbuh (Lq 23,34) u jwiegħed il-ġenna lill-halliel it-tajeb (Lq 23,39-43). Luqa jiffirma anke b'mod differenti l-għajta tal-aħħar ta' Ġesù: "Missier f'idejk jien nerhi ruhi" (Lq 23,46 = Sal 31,6).

Il-vanġelu ta' San Ġwann jippreżenta (jlibbes) lil Ġesù bħala sultan – bis-salib bħala tron ta' glori – li qed iwettaq il-pjan ta' salvazzjoni ta' Alla: "wara dan Ġesù, billi issa kien jaf li kollox kien mitmum, biex issehh l-Iskrittura qal: 'Għandi l-ghatx!' Kien hemm bieqja mimlija bil-hall; huma xarrbu sponża bil-hall, waħhluha ma' qasba tal-issopu, u ressquielu lejn halqu. Kif Ġesù ha l-hall, qal: 'kollox hu mitmum!'"

Imbagħad mejjel rasu u radd ruħu.” (Ġw 19,28-30). Salib imwahaħ mal-blat naturali tal-Golgota, protett mill-ħġieġ, jagħmel preżenti, għal dawk li jemmnu u l-vizitaturi, ix-xena tal-mewt ta’ Ġesù. Dan il-post kien l-istrument tal-fidwa tagħna u dan hu l-post eżatt fejn miet l-Iben ta’ Alla, imħabbar lid-dinja mill-fidi Nisranija. Fil-blat tidher il-qasma li fformat fil-mument fejn “L-art theżżet, il-blat inqasam.” (Mt 27,51). Din il-qasma dritta fil-blat wiehed jista’ jaraha aħjar fil-kappella ta’ Adam eżatt taħt il-Kalvarju.

XIII-il Stazzjon: Ġesù imnizzel mis-Salib

Waqt l-agunija tas-Salvatur Ommu kienet taħt is-salib, flimkien mal-appostlu Ġwanni u xi nisa. Altar żgħir, tal-Patrijiet

Minuri imqiegħed bejn iż-żewġ kappelli, huwa ddedikat lill-Vergni Addolorata u jindika il-post tat-tlettax-il stazzjon. Hawn Marija minn fomm binha li qed imut fuq is-salib semgħet il-kelmiet: “Mara hawn hu ibnek!” (Ġw 19,26) hawn ukoll skont it-tradizzjoni, irċeviet fi ħdana il-ġisem mitluq ta’ binha mnizzel mis-salib. Rappreżentazzjoni ta’ Marija bis-sejf f’qalbha, tfakkar il-profezija tax-xih Xmun waqt il-preżentazzjoni ta’ Ġesù fit-tempju; lil Marija jgħid dawn il-kelmiet “... u int ukoll sejf għad jinfidlek ruħek” (Lq 2,35). Il-profezija ta’ Xmun seħħet fuq il-Golgota, meta d-dulur kkawżat mill-mewt ta’ binha bħal sejf nifdilha qalbha.

Il-vanġeli jaqblu li huwa mertu ta’ Ġuzeppi ta’ Arimatija għall-mod kif ġie mnizzel u midfun




*Bażilika tal-Qabar ta' Kristu -
L-Altar tal-Golgota*

il-ġisem ta' Ġesù. San Mark jghidilna li wara li niżlet ix-xemx “Ġuzeppi minn Arimatija, membru magħruf tal-kunsill, li hu ukoll kien jistenna s-Saltna ta' Alla, għamel il-hila, daħal quddiem Pilatu u talbu l-ġisem ta' Ġesù. Pilatu stagħgeb li kien ġa miet; baġhat għaċ-ċenturjun u staqsih jekk kienu ilu li miet. Meta mbagħad sar jaf minghand iċ-ċenturjun, ta l-ġisem ta' Ġesù lil Ġuzeppi” (Mk 15,43-45). Luqa jiddefinixxi lil Ġuzeppi bħala “raġel ġust u tajjeb” (Lq 23,50); Ġwanni jippreċiża “... li kien dixxiplu bil-moħbi għax kien jibża' mil-Lhud” (Ġw 19,38), u jżid ukoll li mar għand Pilatu flimkien ma' Nikodemu “dak li qabel kien mar għand Ġesù bil-lejl” (v. 39). Dak li għamlu Ġuzeppi u Nikodemu

jixraqlu tiffhir, meta wiehed iżomm quddiem għajnejh li l-iġsma tal-ikkundannati soltu kienu jithallew mas-salib bliskop li jiġu rredikulati mill-poplu, jew bħala ikel għall-ghasafar jew annimali feroċi.

Biex wiehed jasal għall-aħħar stazzjon tal-Via Crucis, irid jinzel minn fuq il-Golgota jgħaddi minn quddiem il-blata tal-unzjoni, li tfakkar ir-rit funebru magħmul minn Ġuzeppi u Nikodemu; qabel ma l-ġisem ta' Ġesù tqiegħed fil-qabar dilkuh bil-fwejjah u kebbewh fil-faxex (Ġw 19,38-40). Ftit metri 'l bogħod kif iddur fuq il-lemin waqt li tgħaddi minn bejn il-kolonni kbar tar-rotunda tal-Anastasis (Qawmien), tiġi hdejn il-qabar tal-Mulej.

*Bażilika tal-Qabar ta' Kristu -
Mużajk fid-daħla*



XIV-il Stazzjon: Ġesù midfun f'qabar ġdid

L-episodju tad-difna ta' Ġesù, bħal dak ta' qablu tad-depożizzjoni, huwa rrakkontat mill-erba' evanġelisti; kollha jindikawlna b'mod eżatt il-post u x-xhieda tal-ġrajja. Wara li qalghu il-permess mingħand Pilatu biex jieħdu l-ġisem ta' Ġesù, Ġużeppi minn Arimatija, "... xtara liżar tal-ġhażel, niżżel lil Ġesù mis-salib, keffnu fil-liżar u qieghdu f'qabar imħaffer fil-blat; imbagħad gerbebb għabla fid-daħla tal-qabar." (Mk 15,46) L-oqbra mħaffra fil-blat kienu haġa komuni dak iż-żmien, anke jekk is-sinjuri biss kienu jistgħu jixtru dawn; il-fqar kienu jidfnuhom direttament fl-art; fil-ħamrija. Il-qabar ta' Ġużeppi – kif juruna u jissottolinjaw l-awturi bibliċi – kien ġdid, li hadd ma kien indifen fih (Mt 27,60; Lq 23,54; Ġw 19,41). Fuq kollox San Matthew jippreċiza (Mt 27,60) li l-qabar kien magħmul għal Ġużeppi: "... qieghdu fil-qabar ġdid tiegħu li kien ħaffer fil-blat, ...".

Fonti ta' informazzjoni, dejjem interessanti, huwa l-kwadru li jagħtina ir-raba' evanġelista "Fejn kienu sallbu lil Ġesù kien hemm ġnien, u f'dan il-ġnien kien hemm qabar ġdid li fih kienu għadhom ma difnu lil hadd. Hemm qieghdu lil Ġesù, għax kien Jum it-Thejjiġa għal-Lhud, u għax il-qabar kien fil-qrib" (Ġw 19,41-42). Minn dan joħroġ ċar li l-qabar kien ftit metri 'l bogħod mill-Golgota. U dan jiġi kkonfermat anke illum fl-istruttura tal-bażilika tal-qabar ta' Kristu. Mill-

ġnien ma baqa' xejn, mentri l-blata tal-Golgota u l-qabar ta' Kristu jinsabu fil-post originali tagħhom.

Il-qabar ta' Kristu illum jinsab taħt kappella rettangolari, b'koppla fuqha. Il-kappella hija maqsuma f'żewġ partijiet. Dik ta' ġewwa hija l-veru kamra tad-dfin; fuq il-lemin hemm bank miksi bl-irham, li jindika l-post fejn qieghdu lil Ġesù. Din il-posizzjoni taqbel mar-rakkont tal-vanġelu: in-nisa "Daħlu fil-qabar, u raw żaġġużgħ, bil-qieghda n-naħa tal-lemin, ..." (Mk 16,5). Il-qabar ta' Ġesù huwa ta' tip hekk imsejjaħ *ad arcosolium*: niċċa monumentali, imżejna u mibnija fuq ħnejja. Ta' l-istess tip huwa l-qabar tal-Madonna ġewwa l-wied tal-Kedron.

Meta Marija ta' Magdala daħlet fil-qabar, "... rat żewġ anġli lebsin l-abjad, bil-qieghda, wiehed in-naħa tar-ras u l-ieħor in-naħa tar-riglejn fejn kienu qieghdu l-ġisem ta' Ġesù." (Gw 20,12) Din l-informazzjoni prezzjuża tatina ċ-ċertezza li l-ġisem ta' Ġesù kien imqiegħed fuq bank arkat u mhux fil-qabar l-ieħor li hemm fil-qrib li huwa ta' tip *kochim* (l-hekk imsejjaħ 'qabar forn', għax il-ġisem tal-mejjet kien jiġi mdahħal ġol-blat qisu ġewwa forn); f'qabar bħal dan l-anġli ma kinux jistgħu joqogħdu bil-qieghda.

It-tieni parti tal-qabar ta' Kristu (il-parti ta' quddiem mid-daħla) hemm kappella żgħira, *vestibulum*, fejn kienu jlibbsu u jidilku lill-mejjet, imsejja il-kappella tal-anġli. L-isem ġej mir-rakkont ta' Matthew: "Meta



ghadda s-Sibt, maż-żerniq tal-ewwel jum tal-gimgha, Marija ta' Magdala u Marija l-oħra marru jaraw il-qabar. U ara, nħasset theżhiża kbira għax niżel anġlu tal-Mulej mis-sema, u resaq igerbeb il-ġebbla u qagħad bil-qieghda fuqha.” (Mt 28,1-2). Fin-nofs tal-kappella wieħed jista' jara parti minn din il-blata li kważi tagħlaq id-daħla tal-qabar. Is-soltu din il-ġebbla kienet tkun kwadra, u rari kienet tkun tonda. Biex tipprotegi l-qabar mil-profanazzjoni l-ġebbla kienet tkun kbira u tqila ħafna. Għalhekk meta in-nisa marru fejn il-qabar biex jidilku lil

Ġesù kienu mħassbin ħafna; “U bdew jgħidu lil xulxin: ‘Min se jgerbilna l-ġebbla mid-daħla tal-qabar?’ Izda meta ħarsu, raw li l-ġebbla kienet imressqa fil-ġenb; kienet ġebbla kbira ħafna.” (Mk 16,3-4; Mt 27,60b; Lq 24,2; Ġw 20,1: il-verb *kylío* bil-grieg ifisser: iddawwar, tmexxi, għalhekk huwa diffiċli tgħid jekk il-ġebbla tal-qabar ta' Kristu kinitx kwadra jew tonda. Gewwa Ġerusalem hemm ippreservati xi uħud minn dawn il-ġebel. Waħda minnhom hija tonda, li tinsab fejn l-oqbra tar-rejiet; oħra tinsab viċin il-lukanda famuża King David, fejn fl-1892 giet skopert qabar li jgħidu huwa tal-familja ta' Erodi.

Id-difna ta' Ġesù hija l-aħħar stazzjon tal-Via Crucis. Imma ċ-ċentru tal-misteru tal-Għid jinsab f'avveniment ieħor; il-qawmien ta' Kristu. Skont il-fidi nisranija, hu ħareġ mill-qabar għall-ħajja ta' dejjem u l-qabar vojt go Ġerusalem jipproklama lid-dinja din il-verità inkredibbli: hawn Kristu qam mill-mewt! Kif jafferma il-vanġeli, n-nisa li baqgħu fidili lejn l-Imghallem osservaw b'attenzjoni fejn qieghdu l-ġisem mejjet tiegħu. (Mk 15,47; Mt 28,61; Lq 23,55-56) u wara s-Sibt marru fl-istess post biex b'għageb kbir isibu l-qabar vojt (Mk 16,1-8; Mt 28,1-10; Lq 24,1-11; Ġw 20,1-18). Lil nisa mwerwra deher anġlu tal-Mulej u li farragħom billi qalilhom: “Tibżgħu xejn intom għax jiena naf li qegħdin tfittxu lil Ġesù li kien imsallab. M'huwix hawn, għaliex qam, kif kien qal. Ejjew araw il-post fejn kien qieghed. U

morru malajr għidu lid-dixxipli tiegħu li hu qam mill-imwiet.” (Mt 28,5-7)

Waq t li l-insara jimxu il-*Via Dolorosa* jgħixu mill-ġdid dawn il-ġrajjet tal-Ġimgħa l-Kbira. Ifakkru d-dramm uman ta' Ġesù u jikkontemplaw il-passjoni tal-Iben ta' Alla, li minnha wasslet is-salvazzjoni tad-dinja. Matul din it-triq tista' tara fuq l-uċuħ tagħhom d-dulur, sentimenti li ma għandhomx bżonn spjegazzjoni: huwa diffiċli ħafna biex issib lil xi hadd li qatt ma akkumpanja funeral. Imma fl-aħħar ta' din il-mixja ma' ġenb il-bniedem tad-dulur, wara li poġġew il-ġisem fil-qabar, il-qlub tal-insara mtlew (għandhom jimtlew!) bil-ferħ u t-tama, frott tal-fidi radikata fit-thabbira tal-vanġelu. Dan il-qabar għandu l-privileġġ li hu

xhud tal-mewt ta' Kristu u issa jibqa' xhud tal-Qawmien. Mhux esagerat li wiehed jgħid li t-Triq tas-Salib, b'xi mod parabbola tal-eżistenza umana, hija mixja, permezz tas-sofferenza u l-mewt, għall-glorja u l-hajja eterna. Liema bniedem ma jittamax, ftit jew wisq konxjament, li din ix-xewqa, li hija innata fil-bniedem issir realtà? Din it-tama tal-umanità trid tigi msahħa u maħruġa għad-dawl mid-dixxipli ta' Kristu: huma jridu jkunu x-xhieda tal-Qawmien; xogħol sabiħ imma diffiċli, bħal ma kien f'dik il-ghodwa memorabbli fejn il-qabar vojta ta' Kristu, meta l-anġlu jafda dan ix-xogħol għall-ewwel darba lin-nisa: “Isaw morru għidu lid-dinja kollha: il-Mulej qam mill-mewt.”

